

Il-mixja tal-Konċilji Ekumeniċi

WERREJ

Fr Raymond Gatt OP Editorjal	1
E.T. Mons. Ġorg Frendo OP Il-Konċilji Ekumeniċi tas-sekli 4 u 5	5
Fr Dr Jonathan Farrugia Il-Konċilji Ekumeniċi bejn is-sekli 6 u 9	15
Fr Llewellyn Muscat OP Harsa lejn l-ewwel Konċilji Oċċidentali	29
Mons. Prof. Hector Scerri Il-Konċilji Ġenerali tas-sekli 15 u 16	43
Dr Dorianne Buttigieg Il-Konċilju Vatikan l-Ewwel u l-Konċilju Vatikan it-Tieni: Ermenewtika ta' Kontinwità	57
Fr Raymond Gatt OP Il-Papiet fil-mixja tal-Konċilji Ekumeniċi	69
Kontributori	78



Rivista ta' formazzjoni teologika
li tittratta temi ta' duttrina biblika,
dommatika, morali u xjenzi umani

Tohrog kull tliet xhur

Bl-approvazzjoni tal-Knisja

Direzzjoni – Redazzjoni – Amministrazzjoni

Knisja 2000

Kunvent Patrijiet Dumnikani

Misrah San Duminku

Rabat RBT 2521

Editur: P. Raymond Gatt O.P.
gattrayop@yahoo.com

Setting: Joe Cassar

Cover design: Mark Mercieca

Stampat: Best Print, Qrendi. Tel. 21 680789

Copyright: Pubblikazzjonijiet Dumnikani

Il-Konċilji Ekumeniċi bejn is-sekli 6 u 9

Fr Dr Jonathan Farrugia

Dahla

Wara l-waqgħa ta' Ruma l-Imperu Ruman kompli jezisti għal elf sena oħra ċċentrat madwar Kostantinopli, u l-imperaturi kienu mejusa bhala l-protetturi tal-Knisja u tal-Kristjaneżmu. L-għanijiet tal-Knisja mhux dejjem kienu l-istess bhal dawġ tal-imperaturi, u għalhekk il-konflitti ma naqsux. F'dan iż-żmien il-Knisja kienet f'sitwazzjoni xi ffit żvantagġjata għalix ladarba kienet tiddependi mill-protezzjoni tal-imperatur, l-affarijiet kienu jsiru diffiċli u skomdi meta l-patrijarki ta' Ruma (jiġifieri l-Papiet) ma kinux jaqblu ma' dak li ried l-imperatur. Fis-seklu hamsa l-Konċilji kienu ta' interess għall-imperaturi għax uħud minnhom ġenwinament kienu qed ifittxu li l-fidi nisranija tkun korretta, iżda bħalwa se naraw dak li wassal lill-imperaturi tas-sekli sitta sa disgħa biex isejħu l-konċilji ma kienx l-interess fl-ortodossija daqs kemm kien il-bżonn li jintlaħaq ftehim biex ma jkunx hemm firdiet fl-imperu. F'dawn l-erba' konċilji li se naraw jibda jōhroġ aktar fid-deher il-bżonn tal-Knisja (speċjalment dik Rumana) li tiddistakka ruħha mill-jasar politiku biex tkun tista' tiddefendi l-ortodossija.

It-Tieni Konċilju ta' Kostantinopli (553)

Minkejja l-kontribut dottrinali li jagħti kull konċilju ekumeniku, dejjem ikun hemm element politiku mdaħħal, anke jekk jista' jkun sekondarju għall-esiġenzi ekkleżjastiċi.¹ Prova ta' dan nistgħu ngħidu li huwa l-fatt li l-konċilji kienu jissejħu mill-Imperatur u mhux minn xi patrijarka. Anke l-Konċilju ta' Kalċedonja, li kien l-ewwel wieħed li fih it-tagħlim ta' Papa (il-Patrijarka ta' Ruma) kellu sehem determinanti, ukoll sar għax l-imperatur ta' Kostantinopli qabel li jsir, u kkonvokah

hu. It-Tieni Konċilju ta' Kostantinopli huwa eżempju ċar ta' kif konċilju jista' jintuża minn imperatur ta' ċerta qawwa biex imexxi 'l quddiem politika ta' 'paċi soċjali' akkost ta' kollox, anke jekk ikun hemm bżonn iżomm il-Papa mjassar għal snin shaħ sa ma jċedi għal dak li ried hu! Bħal dejjem, il-għarfien tal-kuntest storiku u dottrinali huwa meħtieġ biex nifhmu aħjar dak li seħħ fil-Kapitali tal-imperu fis-sena 553, meta Ġustinjanu kien imperatur u kellu, sa mis-sena 545, lill-Papa Viġilju miżmum taħt idejh.

Xi ftit jew wisq nistgħu ngħidu li l-ġrajja bdiet ftit wara li ntemm il-Konċilju ta' Kalċedonja mitt sena qabel. Dan, grazzi għad-duttrina kristoloġika korretta u ċara tat-*Tomus Leonis*, kien issejjaħ biex isikket il-Monofiziti li kienu jsostnu, bħall-mexxej tagħhom Ċirillu, Patrijarka ta' Lixandra, li Kristu kellu natura waħda biss, dik divina.² Fil-Konċilju ta' Kalċedonja t-tagħlim dwar iż-żewġ naturi ta' Kristu – Alla shiħ u bniedem shiħ – sar it-tagħlim uffiċjali tal-Knisja. Iżda l-monofizitiżmu ma spiċċax ma' Kalċedonja, daqs kemm l-Arjanizmu ma spiċċax ma' Niċea!³ Immedjatament wara l-għeluq tal-Konċilju nholqu żewġ fazzjonijiet teoloġiċi: il-Kalċedonjani (ewlenin fost kulhadd il-Knejjes f'Ruma u f'Kostantinopli) li kienu diofiziti u l-Anti-Kalċedonjani (l-aktar il-Knejjes fl-Eġittu, fis-Sirja u għal xi żmien fil-Palestina) li kienu monofiziti, li baqgħu għal seklu shiħ jakkużaw lil xulxin li kienu eretiċi. Il-Kalċedonjani akkużaw lill-oħrajn għax ma aċċettawx it-tagħlim tal-konċilju tal-451, waqt li l-Anti-Kalċedonjani akkużaw lill-oħrajn li kienu Nestorjani *tout court*. Minn dan id-dibattitu kontinwu nifhmu li t-tagħlim li Kristu kellu żewġ naturi imma kien persuna (ipostasi) waħda kien għadu mhux mifhum minn ħafna għax għalihom żewġ naturi kienu jfissru żewġ persuni, kif kien sostna Nestorju qabel il-konċilju ta' Efesu (431).

Naturalment il-monofizitiżmu seta' jibqa' jeżisti u jissahħah wara l-kundanna tas-sena 451 grazzi għas-sapport li sab minn persunaġġi ta' prominenza kbira bħalma kienu l-imperatur Anastasju I (491-518),⁴ il-patrijarka depost ta' Antijokja Severu (c.459-538)⁵ u l-imperatriċi Teodora (c.460-548) mart Ġustinjanu. Lejn l-aħħar tal-ħames seklu kien hemm min prova jgħib xi forma ta' għaqda superfiċjali, bħall-imperatur Zeno li fis-sena 482 hareġ dokument dommatiku msejjah *Henotikon* li

fih zamm 'il bogħod milli jgħid jekk Kristu kellux natura waħda jew tnejn, bil-konsegwenza li dan ma għoġob lil hadd.

Meta sar imperatur Ġustinjanu fis-sena 527 hu malajr beda juri li kellu ambizzjoni li jkun Kostantinu ġdid... mhux biss f'dik li hija l-bini ta' belt (fil-fatt fi żmien saru whud mill-iktar binjiet importanti f'Kostantinopli, fosthom il-Hagia Sophia), imma wkoll f'dik li hija l-għaqda fil-Knisja u fl-Imperu.⁶ Din ma kienetx biċċa xogħol faċli għax waqt li hu kien sostenitur tat-tagħlim ta' Kalċedonja, martu Teodora, li kien iħobb daqs ħajtu stess, bħalma rajna kienet monofizita.

Ġustinjanu qabel ma' oħrajn li l-uniku mod kif setgħet tiġi l-għaqda kien billi, waqt li t-tagħlim ta' Kalċedonja dwar iż-żewġ naturi ta' Kristu jiġi milqugħ u promulgat mill-ġdid, kellhom jiġu kkundannati l-kitbiet ta' tliet awturi partikulari li kitbiethom wasslu għad-definizzjoni ta' Kalċedonja imma li om kienu tkellmu bil-miftuħ kontra t-teoriji ta' Ċirillu ta' Lixandra li, kif għedna jista' jitqies bħala l-fundatur tal-monofizitiżmu. Dawn kienu Teodoru ta' Mopsuestia (+428), Teodoretu ta' Ċiru (+457) u Ibas ta' Edessa (+457), li kienu magħrufa bħala t-*Tria Capitula* ('it-tliet kapitli'). Ma' dawn iddahhal fil-lista wkoll Oriġene, awtur minn Lixandra li kien ilu mejjet sa mis-sena 253 minhabba xi kitbiet tiegħu li issa kienu meqjusa bħala żbaljati għalkemm fi żmien ma kinux.

Fis-sena 545, Ġustinjanu – probabbilment immexxi minn martu – ħareġ editt tal-kundanna ta' dal-kapitli,⁷ imma l-Papa rrifjuta li jaċċettah, għalhekk Ġustinjanu bagħat xi uffiċjali tiegħu Ruma li arrestaw lill-Papa u ħaduh Kostantinopli. Tliet snin wara l-Papa ċeda u dan holoq reazzjoni kerha fil-Punent u Ġustinjanu kellu jirtira l-editt u wiegħed li l-kwistjoni kellha tissolva permezz ta' konċilju ekumeniku.

Dan sehħ bejn il-5 ta' Mejju u t-2 ta' Ġunju tas-sena 553 f'Kostantinopli u attendew aktar minn 160 isqof, uħud minnhom mill-Punent. Matul dak ix-xahar ta' diskussjonijiet il-Papa u l-isqfijiet tal-Punent ma ftehmux, għax l-isqfijiet deħrilhom li ma kellux jikkundanna l-kapitli. Għalhekk ħadmu flimkien biex sabu 60 silta ta' Teodoru u kkundannaw lilhom bla ma skomunikaw lill-kittieb. Dan ma għoġobx lill-isqfijiet tal-Lvant, imma biex tinzamm il-għaqda fil-Knisja ntlahaq ftehim bejn kulhadd li t-tagħlim tal-erba' konċilji ta' qabel (inkluż ta' Kalċedonja) kellu jiġi aċċettat basta jiġu kkundannati t-tliet kapitli. U hekk sehħ.⁸ Ma

dawn ġew ikkundannati wkoll it-teoriji żbaljati ta' Origene u dak li kien beda jissejjah l-Origeniżmu. Ġustinjanu, bl-awtorità tiegħu bħala imperatur, ra li kulhadd fl-imperu jaċċetta d-deċiżjonijiet tal-konċilju, u wiehed mill-modi biex għamel dan kien billi żamm lill-Papa sena oħra f'Kostantinopli. Il-Monofiziti tilfu hafna popolarità u dawk li baqgħu iwebbsu rashom ingħaqdu ma' setta eretika oħra mnedija minn Ġuljanu ta' Alikarnassu li bdiet tissejjah tal-Aftartodoċetisti li kienu jsostnu li Kristu, ladarba kien Alla, kellu ġisem uman veru imma li ma setax ibati. Lejn it-tmien ta' hajtu Ġustinjanu qabel magħhom u kienet biss il-mewt li lahqitu fl-14 ta' Novembru 565 li waqqfitu milli johroġ digriet biex isostni l-ortodossija ta' din il-kristologija żbaljata.

It-Tielet Konċilju ta' Kostantinopli (680-681)

Fis-seklu sebgha l-Imperu Bizantin beda jhabbat wiċċu mal-invażjonijiet Musulmani, u għalhekk l-attenzjoni ma baqgħetx daqshekk iffukata fuq il-kwistjonijiet ta' għaqda fit-twemmin peress li l-akbar urġenza saret li kemm jista' jkun ma jintilfux territorji u li jingiebu lura dawk li ntilfu. Ghedna li l-Monofiziti tilfu hafna popolarità wara l-konċilju tas-sena 553 u li l-aktar stinati nqas ma' setta oħra, imma madanakollu ma spiċċawx. Għaldaqstant inhass aktar il-bżonn li jinsab xi forma ta' ftehim halli l-kwistjonijiet ta' fidi ma jibqgħux jiehdu moħħ l-imperaturi.

L-ewwel moviment lejn kompromess sar fi żmien l-imperatur Erakliju (610-641) meta kien patrijarka ta' Kostantinopli Serġju (610-638). Dan ippropona kristologija mgħawġa fil-forma tal-'monoenerġiżmu' li fiha stqarr li Kristu kellu żewġ naturi imma li kellu kapacià operativa ('enerġija') waħda; għalkemm ma ntqalx ċar u tond, naturalment din l-enerġija kienet divina għaliex id-divin huwa dejjem aktar qawwi mill-uman. Il-hsieb kien li jgħaqqad flimkien kemm lil dawk li kienu favur il-kristologija korretta li Kristu kellu żewġ naturi, kif ukoll lil dawk li baqgħu jsostnu li kellu natura waħda.⁹ L-imperatur mill-ewwel qabel ma' din il-proposta, u qablu wkoll il-patrijarka Ċiru ta' Lixandra u l-Papa Onorju.

Wiehed minn tal-ewwel li għaraf l-iżball f'din it-teorija kien il-patrijarka ta' Ġerusalem Sofronju li stqarr pubblikament li din kienet

tmur kontra t-tagħlim li ġie promulgat f'Kalċedonja (451) u li reġa' ġie konfermat f'Kostantinopli (553) li Kristu kellu żewġ naturi shah; jekk min-natura umana titnehha l-kapaċità operativa, in-natura ma tibqax shiha. L-argumenti ta' Sofronju hallew effett u hafna, inkluż il-Papa, indunaw li dak li kien qiegħed jipproponi Serġju ma kienx se jgħib għaqda, imma aktar firda. Serġju, għalhekk bidel id-diska, u flok "enerġija waħda" beda jitkellem fuq "rieda waħda" (li għal darb'ohra kienet ir-rieda divina). Id-diskors irrangat ta' Serġju reġa' wassal lil hafna biex jaqblu miegħu, u l-imperatur Erakliju ha l-okkażjoni biex fis-sena 638 hareġ l-editt imsejjah *Ekthesis* li fih iddekrete li din il-forma ġdida ta' kristologija, imsejha 'monoteletizmu' (rieda waħda) kienet il-forma uffičċjali tat-twemmin nisrani rikonoxxut fl-Imperu.¹⁰ Il-Papa jidher li ta l-appoġġ tiegħu għal dan, għalkemm jidher li l-pożizzjoni tiegħu ma gietx spjegata sew.

Għal ftit snin l-attenzjoni daret fuq il-qagħda politika minhabba l-invażjonijiet li baqgħu għaddejjin. Lejn is-sena 645 dahal fix-xena teologu kbir iehor li halla l-marka tiegħu fil-ġlieda kontra dawn il-kristologiji zbaljati. Dan kien monaku jismu Massimu li f'Kartaġni dahal f'argument pubbliku kontra l-patrijarka Pirru ta' Kostantinopli fuq din il-kwistjoni. Mill-ktieb li nkiteb fuq dan id-dibattitu niehdu idea ta' kemm il-kwistjoni kienet kumplessa. Massimu insista fuq l-integrità tan-natura umana ta' Kristu u wera kif dan il-kompromess miġjub bil-monoteletizmu seta' faċilment jerga' jqajjem diffikultajiet bħal dawk li nqalgħu wara l-konċilji ta' qabel. Huwa spjega li r-rieda hija marbuta man-natura – mela Kristu kellu kemm rieda divina kif ukoll rieda umana ladarba kellu żewġ naturi – madanakollu l-kapaċità tal-għażla kienet kwalità tal-persuna – mela Kristu, li kien persuna waħda, kellu l-kapaċità li b'għażla jmessi r-rieda umana ma' dik divina biex jevita d-dnub u l-iżball.¹¹

L-argumenti teoloġiċi wasslu lill-imperatur Kostanzu II biex fis-sena 648 johroġ editt iehor jismu *Typos* li fih xejjen l-*Ekthesis* u pprojbixxa kull tkomplija ta' argumentazzjoni teoloġika fuq l-enerġija jew ir-rieda ta' Kristu. Sena wara, il-Papa Martin, li kien laqa' għandu lil Massimu, ikkundanna dan l-editt u ddekrete li t-tagħlim korrett kien li Kristu kellu żewġ ridiet. Inkurlat, l-imperatur ordna li l-Papa u Massimu jġu arrestati.

Il-Papa spicċa eżiljat fil-Kerson fejn bata hafna umiljazzjonijiet u torturi u miet fis-sena 655; huwa l-aħħar Papa meqjus bhala martri. Massimu ġie kkundannat, ittorturat u mibghut f' Lazika fejn miet bhala konfessur tal-fidi fis-sena 662. Dawn iż-żewġ persunaġġi huma importantissimi għax permezz tagħhom jibda johroġ aktar ċar il-bżonn tal-indipendenza tal-hsieb teoloġiku mill-awtorità politika.

Ix-xhieda ta' dawn ma mitetx magħhom, u d-diskussjoni kompliet. Fis-sena 680 l-imperatur Kostantinu IV sejjah konċilju ekumeniku iehor fil-Kapitali biex tiġi ċċarata l-kwistjoni. Fl-ewwel sessjoni, li saret fis-7 ta' Novembru, kien hemm preżenti inqas minn 50 isqof, imma sakemm wasal biex jintemm permezz tas-17-il sessjoni nhar is-16 ta' Settembru 681 kien hemm aktar minn 170.¹² L-iżbalji tas-sostenituri tal-monoteletizmu ġew murija u dawk li appoġġawhom fl-aħħar hamsin sena ġew ikkundannati, fosthom il-patrijarki ta' Kostantinopli Serġju u Pirru u ohrajn li dahlu fil-ġrajja aktar tard, bħall-patrijarkji kontemporanji Ċiru ta' Lixandra u Makarju ta' Antijokja. Magħhom ġie kkundannat ukoll il-Papa Onorju, għalkemm kittieba minn żmien u sostnew li meta hu aċċetta l-monoteletizmu hu kellu f'moħħu biss in-natura umana, jġifieri ma kien naqqas xejn minnha, u qatt ma ċahad li Kristu kellu rieda ohra fin-natura tiegħu bhala Alla.

Lixandra u Antijoka nqatgħu mill-komunjoni ma' Kostantinopli u Ruma minhabba l-kundanna tal-patrijarki tagħhom, imma din il-firda fuq livell teoloġiku ma baqghetx problema għall-imperu għax dawn it-territorji kienu diġà għaddew taht il-ħakma Musulmana.

It-Tieni Konċilju ta' Niċea (787)

Matul il-mitt sena wara t-Tielet Koċilju ta' Kostantinopli, l-imperu kompli għaddej bit-taqbida tiegħu kontra l-invażjonijiet Musulmani u l-gwerer kontra ġnus ohra li kienu jghixu mal-konfini. Xi minn daqqiet il-Bizantini kienu johorġu rebbieha, drabi ohra le... u għalhekk kellha tinsab raġuni għalfejn Alla deher li spiss kien qiegħed jabbanduna lill-imperu nistrani fil-mument meta l-aktar li kellu bżonnu.

Wieħed li ta soluzzjoni kien l-imperatur Ljun III (717-741): Alla ma kienx qed jghin lill-Bizantini għax iċ-ċittadini kienu reġġu saru idolatri. Skont hu, il-qima lejn Alla kienet ġiet midbula mal-qima lix-xbihat u dan

lil Alla ma kienx qed jogħġbu. Ir-raġunament li għamel Ljun jista' jkun spjegat billi nżommu quddiem għajna minnfejn beda l-Kristjaneżmu u l-qagħda prezenti tiegħu fis-seklu tmienja. Il-fidi nisranija kienet harġet mill-Ġudaizmu, li kellu projbizzjoni ċara kontra kull xbiha; fil-preżent (jiġifieri fis-seklu tmienja) l-Iżlam, li wkoll kien kontra x-xbihat, kien qiegħed jirbah aktar territorji li kienu tal-Imperu... mela bilfors li l-problema kienu ix-xbihat. Għalhekk, bejn is-snin 726 u 729, hareġ ordnijiet biex ix-xbihat ta' Kristu u tal-qaddisin jinqerdu fl-imperu kollu. Il-Papiet Girgor II u Girgor III haduha kontrih u dan kważi wassal għal gwerra bejn l-imperu u l-Knisja, imma waqt maltempata l-Imperatur għamel telfiet kbar fl-armamenti u għalhekk siket.

Ibnu, Kostantinu V (741-775) kompli fejn halla missieru u sejjah konċilju f'Hieria f'Awwissu tas-sena 754 li għalih sejjah numru ta' isqfijiet li kienu kontra x-xbihat. Tul il-konċilju dawn ipprezentaw argumenti li x-xbihat setgħu jwaqqgħu lill-Insara mill-ġdid fil-monofizitiżmu jew fin-nestorjanizmu (temi li kienu ilhom li twarrbu mill-politika imperjali!), mela kien jehtieg li jinqerdu. Dawk kollha li ma qablux ġew skomunikati, fosthom il-patrijarka ta' Kostantinopli Ġermanu u l-monaku Ġwanni ta' Damasku, li halla tliet omeliji mill-isbah bir-raġunijiet għalfejn ix-xbihat kien haqqhom il-qima (imma mhux l-adorazzjoni); it-tnejn kienu ilhom mejtin, imma tul haġjithom kienu haduha kontra missieru. Fi tmiem dan il-konċilju l-qerda tax-xbihat (imsejha l-ikonoklażmu) giet milqugħa bhala d-duttrina ufficjali tal-Knisja tal-Lvant u x-xbihat bdew jiġu sistematikament meqruda – fost il-ftit li helsuha nsemmu x-xbihat fil-Monasteru ta' Santa Katarina fuq is-Sinaj – u kull min prova jsalva x-xbihat gie ppersegwitat.

F'Ruma, fejn l-awtorità tal-imperatur kienet limitata, il-Papiet laqgħu lill-monaċi li harbu mil-Lvant minhabba l-persekuzzjoni, u anke tawhom permess jużaw il-liturġija Bizantina flok dik Latina; mhux darba u tnejn li kitbu lill-imperatur biex jibdel l-atteggjament tiegħu.

Il-qagħda baqgħet l-istess sakemm dam haġ Kostantinu V, izda meta floku lahaq ibnu Ljun IV, probabilment grazzi għal martu Irene ta' Ateni, il-persekuzzjonijiet waqfu. Meta miet Ljun, Irene kompliet tmexxi l-imperu ma' binha Kostantinu VI, u anke wara, u kien bis-saħħa tagħha li l-ikonoklażmu twaqqaf għal kollox.

L-ewwel hjiel ta' dan geġ minn ittra tal-Papa Adrijanu I lil Irene u binha Kostantinu VI,¹³ li fiha faħharhom talli kellhom il-hsieb li jerggħu jippermettu l-qima lix-xbihat. Ghalkemm kien hemm xi diffikultajiet u irregolaritajiet – fosthom li Ljun III kien ha xi artijiet minghand il-Papa fis-sena 740, u li fis-sena 784 Irene kienet għazlet bhala patrijarka ta' Kostantinopli lil Tarasju li ma kienx sacerdot – intlaħaq ftehim biex isir konċilju ekumeniku iehor biex jintlaħaq ftehim fuq ix-xbihat. Il-Papa għazel żewġ rappreżentati tiegħu biex jippresiedu.

Dan seħh f'Niċea bejn l-24 ta' Settembru u t-23 ta' Ottubru 787, u huwa meqjus bhala s-seba' konċilju ekumeniku. B'kollox kellu tmien sessjonijiet. L-ewwel ma sar kien li ġew nullifikati l-kanoni tal-konċilju li kien sar qabel minn Kostantinu V, kif ukoll il-konċilju stess. Attendew madwar 365 isqof apparti hafna monaċi. Mil-listi¹⁴ li baqgħu jeżistu ta' dawk li ħadu sehem ninnutaw li ma kienx hemm xi teologi ta' fama. Ghalkemm ir-raġuni għala ssejjah il-konċilju kienet il-kwistjoni ikonoklasta, kien hemm hafna temi oħrajn li kwazi ma kellhom xejn x'jaqsmu. Fost il-varji temi nistgħu nsemmu kif kellhom jintlaqgħu lura fil-Knisja eretiċi li nidmu; jekk kellhomx jiġu aċċettati l-ordinazzjonijiet li wettqu huma; x'kellu jsir mill-isqfijiet li kienu kontra x-xbihat u li kellhom sehem fil-qerda tagħhom u fil-persekuzzjonijiet kontra min fittex li jaħbi x-xbihat. Saret ukoll preżentazzjoni u diskussjoni ta' siltiet mill-Iskrittura fejn il-qima lejn ix-xbihat hija aċċettata, twaqqgħu l-argumenti tal-ikonoklasti u saret spjegazzjoni, imsejsa fuq it-tagħlim ċar ta' Ġwanni ta' Damasku,¹⁵ li meta tingħata qima lil xbiha, il-qima tkun qed tingħata lil dak li tirrappreżenta mhux lix-xbiha fiha nfisha, u li kull adorazzjoni tingħata biss lil Alla.¹⁶

Ghalkemm ġie kkundannat fis-sena 787, l-ikonoklażmu reġa' għolla rasu bejn is-snin 813 u 842 meta tliet imperaturi wara xulxin (Ljun V, Mikiel II u Teofilu) kienu favuru, iżda mal-mewt ta' Teofilu saret imperatriċi martu Teodora peress li binhom kellu biss tliet snin u hi ħadet ħsieb li fis-sena 843 jitneħħa l-patrijarka Ġwanni ta' Kostantinopli li kien kontra x-xbihat u floku jilhaq Metodju ta' Sqallija li kien favurijom u bis-saħħa tiegħu u tagħha bdiet issir il-festa tal-ortodossija fl-ewwel Hadd tar-Randan, meta sal-lum għadha tiġi ċelebrata r-rebħa fuq l-ikonoklażmu.

Ir-Raba' Konċilju ta' Kostantinopli (869-870)

L-ahhar konċilju ekumeniku tal-Knisja universali li nżamm fil-Lvant huwa wkoll l-ewwel wiehed li dwar l-ekumeniċità tiegħu m'hemmx qbil bejn il-Kattoliċi u l-Ortodossi.¹⁷ Din id-darba l-argument ewlieni bilkemm jista' jitqies bhala wiehed duttrinali fejn kien hemm xi ereżija jew tagħlim żbaljat imdahhal; aktar għandu jitqies bhala argument dixxiplinarju li nholoq madwar xiżma (xi ftit jew wisq politika) li sehhet bejn Ruma u Kostantinopli.¹⁸

Sas-sena 800 l-imperu fil-Punent kien ilu li spiċċa u għalkemm il-Papiet minn żmien għal żmien kienu jfittxu l-għajjuna jew l-alleanzi mas-slaten barbari li bdew jokkupaw it-territorju li qabel kien ta' Ruma, fir-realtà l-Knisja baqgħet titqies bhala entità li formalment kienet tinsab taht il-protezzjoni tal-imperatur f'Kostantinopli (għalkemm minhabba d-distanzi dan mhux dejjem kien faċli u xi drabi anqas biss kien il-kaz!). Kien minhabba f'hekk li kultant meta kien jinqala' xi tiżgwid bejn il- Papa u l-imperatur dan tal-ahhar kien dlonk jara kif jagħmel biex juri min kien tassew jikkmanda – kien hemm papiet li ġew arrestati u eżiljati, u kien hemm ukoll każijiet fejn imperatur hedded li jattakka lil Ruma jew fejn territorju li kien tal-Knisja ttiehed. Fis-sena 800 s-sultan Karlu l-Kbir tal-Franki u tal-Longobardi gie nkurunat fil-bazilika ta' San Pietru bhala l-imperatur tal-Punent u minn dik is-sena 'il quddiem sar hu l-protettur tal-Knisja b'mod li l-Papiet ma kellhom l-ebda bżonn jerġgħu jdur lejn l-imperatur tal-Lvant. Dan ma wassalx biss għal xiżma politika, imma s-sitwazzjoni tat ukoll lill-Papa aktar liberta' biex jitkellem meta ma kienx jaqbel ma' deċiżjonijiet (speċjalment ekkleżjastiċi) li kien jiehu l-imperatur mingħajr biża li dan kien se jiġi għalih.

Matul dan is-seklu wkoll, il-Bulgari kien irnexxielhom jakkwistaw xi awtonomija mill-Imperu Bizantin u talbu wkoll li jkollhom Knisja awtonoma tagħhom, u talbu speċifikament biex ikollhom missjunarji Latini biex aktar jinhelsu mill-awtorità Bizantina. Kien f'dan iż-żmien li l-qaddis Ċirillu u Metodju għamlu l-missjoni tagħhom f'dawk l-artijiet bil-barka tal-Papa. Din il-preferenza tal-Latini fuq il-Bizantini min-naha tal-Bulgari wkoll għenet biex ir-rapporti bejn Ruma u Kostantinopli jkomplu jiqrasu.

Fi tmiem it-taqsuma dwar it-Tielet Konċilju ta' Kostantinopli ssem mew l-imperatriċi Teodora u l-patrijarka Metodju li kienu kontra l-ikonoklażmu. Meta miet Metodju fis-sena 847, Teodora għazlet lil Injazju, monaku iben ta' imperatur li kien ġie mwarra, bħala patrijarka, iżda meta fis-sena 857 l-imperatur Mikiel III ċaħhad lil ommu Teodora mill-poter, magħha warrab ukoll lil Injazju u floku laħhaq bħala patrijarka ta' Kostantinopli lil Fozju, raġel bi kwalitajiet mill-aqwa imma li kien lajk. Injazju appella għand il-Papa Nikola I u dan fis-sena 863 ikkundanna lil Fozju fuq il-baži ewlenija li sar patrijarka bla ma kien għamel xi żmien saċerdot qabel.¹⁹ Flimkien ma' din il-kundanna kien hemm argumenti oħra li tqajmu tul is-snin ta' wara u li komplew jgħarrqu l-qagħda bejn Ruma u Kostantinopli, fosthom il-pożizzjoni tal-Knisja fil-Bulgarija u l-fatt li l-Papa kkritika xi riti tal-Knisja Griega; bħala risposta fis-sena 867 Fozju tkellem kontra l-indhil tal-Knisja ta' Ruma fil-Bulgarija, li sa ffit qabel kienet taqa' taht Kostantinopli, u qajjem il-kwistjoni tal-*filioque*, li kienet frazi li l-Knisja ta' Ruma kienet ziedet fil-Kredu, haġa li ma setgħetx issir jekk mhux permezz ta' konċilju ekumeniku, u għalhekk tefa' skomunika fuq il-Papa.²⁰

Dik is-sena stess sar imperatur ġdid, Bazilju, li fittex mill-ġdid il-għaqda ma' Ruma u warrab lil Fozju u reġa' poġġa lil Injazju. Intant, matul dik is-sena wkoll, miet Nikola I u floku laħhaq Papa Adrijanu II. Intlaħhaq ftehim bejn il-Papa u l-imperatur biex jissejjah konċilju ekumeniku iehor f'Kostantinopli biex is-sitwazzjoni tiġi ċċarata. L-ewwel ma sar kien sinodu f'Ruma msejjah mill-Papa fis-sajf tas-sena 869 fejn reġa' kkundanna lil Fozju u għażel żewġ delegati tiegħu biex imorru Kostantinopli biex jippresjiedu flok l-imperatur u dan ħoloq xi tensjoni, speċjalment minhabba li dawn kellhom ordnijiet mill-Papa li kulhadd kellu jaqbel dwar il-primat ta' Ruma fuq il-patrijarkat ta' Kostantinopli qabel setgħu mbaġhad jibdew jiddiskutu lil Fozju u t-temi l-oħra. Il-konċilju beda nhar il-5 ta' Ottubru 869. L-*attendenza* għal dan il-konċilju ma kienetx kbira; fl-ewwel sessjoni kien hemm biss madwar tmax-il isqof favur Injazju, filwaqt li fl-aħhar sessjoni kien hemm biss ffit aktar minn mitt isqof. Matul is-sessjonijiet Fozju ġie kkundannat, ġew ikkundannati l-isqofijiet li kien ikkonsagra u l-kitbiet tiegħu kontra l-Papa ġew mahruqa. Wara waqfa tul ix-xahar ta' Diċembru, il-konċilju

reġa' ltaqa' għal xi żewġ sessjonijiet oħra fi Frar tas-sena 870 fejn ġew approvati l-kanoni.²¹

Kollox deher f'postu, sakemm fl-aħħar nett xi messaġġiera mill-Bulgarija ġabu mistoqsija dwar il-qagħda tal-Knisja f'pajjiżhom. Il-Papa Adrijanu II ma kienx approva l-għażla ta' arċisqof nominat mir-re Boris u għalhekk dawn staqsew jekk il-Knisja tagħhom kienetx tiddependi minn Ruma jew minn Kostantinopli. Il-patrijarka Injazju, flimkien mal-imperatur Bażilju, hadu hsieb li l-Knisja fil-Bulgarija terġa' taqa' taht l-isfera ta' Kostantinopli u b'hekk it-tensjonijiet bejn iż-żewġ bliet u ż-żewġ sedi patrijarkali reġġu kibru.

Ma hemmx qbil dwar kemm dan il-konċilju fir-realtà kellu suċċess; insemmu biss li fis-sena 877 Injazju miet u floku lahaq patrijarka mill-ġdid Fozju, u l-Papa Ġwanni VIII aċċetta l-istedina tal-imperatur biex il-proċess kontra Fozju jiġi rivedut. Dan seħħ f'konċilju iehor li sar bejn Novembru 879 u Jannar 880 li fih kulhadd, inklużi d-delegati tal-Papa, qabel li issa Fozju kien il-patrijarka legittimu. Temi aktar jaħarqu bhall-*filioque* din id-darba ġew evitati biex ma jinholqux aktar tensjonijiet. Għall-Knisja Ortodossa, li tqis lil Fozju bhala qaddis, *dan* huwa meqjus bhala t-tmien konċilju ekumeniku mhux dak li seħħ għaxar snin qabel.²²

Għeluq

Ma' dawn l-erba' konċilji tingħalaq epoka importanti tal-Knisja fejn kien għad hemm xi forma ta' għaqda bejn il-Lvant u l-Punent. Hemm hafna sinjali li juru bidla: l-ewwel nett infakkru li l-validità tal-aħħar wiehed fosthom hija kontestata; wara dan ma sarux aktar konċilji ekumeniċi fil-Lvant; minn issa 'l quddiem kull konċilju beda jissejjaħ mill-Papa u mhux aktar mill-imperatur. Sinjal iehor tal-għeluq ta' epoka huwa li wara dan l-aħħar konċilju, kellhom jghaddu kwazi tliet mitt sena biex sar iehor, u din id-darba sar fil-Lateran u seħħ mitt sena wara x-xiżma fil-Knisja bejn il-Lvant u l-Punent. Iż-żminijiet kienu żgur inbidlu, u magħhom inbidlet ukoll il-Knisja.

Noti

1. A.H.M. Jones, "Were ancient heresies national or social movements in disguise?" *The Journal of Theological Studies* 10 (1959): 280-298.
2. Fit-teoriji tiegħu, speċjalment biex juri l-iżball ta' Nestorju, Ċirillu kien jinsisti li wara l-unjoni (jiġifieri meta n-natura divina nġhaqdet man-natura umana fil-mument tal-inkarnazzjoni) Kristu kellu natura wahda biss. Il-motto tiegħu kien μία φύσις τοῦ θεοῦ λόγου σεσαρκωμένη li tfisser "in-natura wahda tal-Verb ta' Alla magħmul laham". Kien hemm ħafna dibattitu dwar x'ried ifisser Ċirillu għax hemm min isostni li hu kien jemma li kellu natura wahda biss, waqt li oħrajn isostnu li kien jemma li kien hemm in-natura umana fil-laħam ta' Kristu. Aktar ma żviluppa l-monofizitiżmu aktar kien hemm min insista li fir-realtà Ċirillu ma kienx daqshekk radikali fi ħsiebu, imma li ħsiebu kien mgħawweġ minn dawki li ġew warajh.
3. W.H.C. Frend, *The rise of the Monophysite movement chapters in the history of the Church in the fifth and sixth centuries* (Cambridge: University Press, 1972).
4. C. Capizzi, *L'imperatore Anastasio I (491-518). Studio sulla sua vita, la sua opera e la sua personalità*, *Orientalia christiana analecta* 184 (Roma: Pontificium Institutum Orientalium Studiorum, 1964).
5. E. Honigmann, *Evêques et évêchés monophysites d'Asie antérieure au VI^e siècle*, *Corpus scriptorum christianorum orientaliu* 127, *Subsidia* 2 (Louvain: Peeters, 1951).
6. J. Meyendorff, "Justinian, the Empire and the Church", *Dumbarton Oaks Papers* 17 (1968): 43-60.
7. M. Amelotti-L. Migliardi Zingale (eds), *Scritti teologici ed ecclesiastici di Giustiniano* (Milano: A. Giuffrè, 1977).
8. F.X. Murphy-P. Sherwood, *Constantinople II et III*, *Histoire des conciles oecuméniques* 3 (Paris: Éditions de l'Orante, 1974).
9. V. Grumel, "Recherches sur l'histoire du monothélisme", *Echos d'Orient* 27 (1928): 6-16; 257-277; 28 (1929): 272-283; 29 (1930): 16-28.
10. P. Goubert, "Les successeurs de Justinien et le Monophysisme", in *Das Konzil von Chalkedon*, edited by A. Grillmeier and H. Bacht, vol. 2 (Würzburg: Echterverlag, 1953), 179-192.
11. D. Baterlos, *The Byzantine Christ: Person, Nature, and Will in the Christology of St. Maximus the Confessor*, *Oxford Early Christian Studies* (New York: Oxford University Press, 2004).

12. P. Conte, “Il significato del primato papale nei padri del VI concilio ecumenico”, *Archivium historiae pontificiae XV* (1977): 7-111.
13. M. Maccarone, “Il papa Adriano I e il concilio di Nicea del 787”, *Annuario historiae conciliorum 20* (1988): 53-134.
14. J. Darrouzèz, “Listes épiscopales du concile de Nicée (787)”, *Revue des études byzantines 33* (1975): 5-76.
15. N.A. Jacobs, “John of Damascus and his defense of icons”, *Christian Research Journal 42*, no. 3 and 4 (2019): 57-61.
16. G.B. Lander, “The concept of the image in the Greek Fathers and the Byzantine iconoclastic controversy”, *Dumbarton Oaks Papers 7* (1953): 1-34.
17. V. Peri, “C’è un concilio ecumenico ottavo?” *Annuario historiae conciliorum 8* (1976): 53-79.
18. F. Dvornik, *Byzance et la primauté romaine* (Paris: Éditions du Cerf, 1964).
19. F. Dvornik, *Le schisme de Photius, histoire et légende* (Paris: Éditions du Cerf, 1950).
20. Din hija kwistjoni li fil-prezent reġgħet tqajmet. Il-verżjoni l-originali tal-Kredu kif miktub fis-sena 381 fil-Konċilju ta’ Kostantinopli, meta titkellem fuq l-Ispirtu s-Santu tgħid: τὸ Κύριον, τὸ ζῳοποιόν, τὸ ἐκ τοῦ Πατρὸς ἐκπορευόμενον (“il-Mulej, li jagħti l-ħajja, li ġej mill-Missier”); il-verżjoni li għandna sal-lum ngħidu bil-Latin, li saret popolari fis-seklu tmienja, tgħid “Dóminum et vivificántem: qui ex Patre **Filióque** procedít” (Mulej u li jagħti l-ħajja: li ġej mill-Missier **u mill-Iben**). Għalkemm inkitbu – u għadhom jinkitbu – volumi biex jiggustifikaw ir-rwol tal-Iben fil-proċessjoni tal-Ispirtu, il-fatt jibqa’ li fil-verżjoni originali tal-Kredu u fid-dinja Ortodossa dan ma jissemmiex, għax il-bidu ta’ kollox u l-għajn ta’ kull esiztenza huwa dejjem u biss il-Missier. L-eqreb li jaslu t-teologi Griegi huwa li jaċċettaw li l-Ispirtu ġej mill-Missier u li jitwassal fid-dinja **permezz tal-Iben**, imma mhux li ġej mill-Iben bħalma ngħidu (forsi bi żball) fil-Kredu aħna tal-Punent.
21. D. Stiernon, *Constantinople IV*, Histoire des conciles oecuméniques 5 (Paris: Éditions de l’Orante, 1967).
22. V. Peri, “Il numero dei concili ecumenici nella tradizione cattolica moderna”, *Aevum 37* (1963): 430-510.

